

# Çagalyk bilen duşuşyk

Category: Goşgular, Kitapcy, Sözler

написано kitapcy | 23 январа, 2025

Çagalyk bilen duşuşyk ÇAGALYK BILEN DUŞUŞYK

– Çepiksije oglan,  
Hortaňja oglan,  
Daýanyň inçejik baldyrlaryna,  
Salgyma öwrüljek bolma sen, eglen,  
Onsuzam belet men ýyndamlygyňa.

Gaçma-da,  
Geç otur duzdur-çörekli,  
Naz-nygmatdan doly saçak başynda.  
Şokolad gerekmi,  
Kemput gerekmi,  
Seniň bar islegiň berjaý bor şonda.

– Şokolad diýýänňe,  
Kemput diýýänňe  
Düşünemok,  
Olar nämedir-näme?  
Bize birje käse un gerek diňe,  
Garar ýaly ýygyp gelyän selmäme.

Başga zat gerek däl,  
Goý, galsyn saňa,  
Besdir bulamakdan,  
Selmeden doýsam.  
Aýt, neçüýn geň galyp bakýarsyň maňa,  
Şolardan süýji zat barmydyr eýsem?

– Çepiksije oglan,  
Hortaňja oglan  
Ähli-pikirleriňi uçuryp. serden,  
Nämedir gözleriň ýollara baglap,  
Hem neçüýn tisginip gidýärsiň birden?

Ysgyn ýok aýakda.  
Ysgyn ýok golda,  
Şonda-da syrbermän, ýüwrüp gezyň sen.  
Gündiziň geçirýň niçiksi balda,  
Gijelerne nähili düýş görýň sen?

– Wolganyň boýunda şuwlaýar gülle,  
Bomba-da ýarylýar...  
Tisginýän birden.  
Nätjek-dä, gözlerim ýoldadyr-ýolda,  
Meň esger kakama garaşýan her dem.

Wagtym ýok ejizlik derdin çekmäge.  
Işim kän,  
Ondan-da kändir yhlasym.  
Huşumda howlukýan ýigit çykmaga,  
Düýşümde geýýärim lybasyn.

– Çepiksije oğlan,  
Hortaňja oğlan,  
Seniňem ýüregiň däl ahyr daşdan.  
Aýt, neçüýn käteler aglaýan çaglaň  
Gözýaşyň gizleýň töwerek-daşdan?

Ýene-de bir haýyş,  
Meniň sözlerme  
Geň galma  
Hemem kän sowal berenmi  
Bagyşla-da, seret hany gözlerme,  
Heý, tanyş ýüzüne meňzeýärimmi?

– Aglaýaryn käbir deň-duşlarymyň  
Görmejegin duýsam kakasyn gaýdyp.  
Şonda ejemjandan gözýaşlarymy  
Gizleýän, ol hasam örtener öýdüp.

Saňa-da belet men,  
Juda belet men,  
Sen meniň dowamym...

Ýöne bil, şahyr,  
Ýanyňa barmaga milt edip bilmen.  
Çünki ikimiziň aramyzda, gör,  
Otuz ýyl çemesi wagt ýatyr ahyr.

Italmaz NURYÝEW. Goşgular